

śrīh
śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī
vedāntācāryavaryo me sannidhattāṃ sadā hr̥di ॥

śrī melpattūr nārāyaṇabhaṭṭatiri viracitam
॥ *śrīmannārāyaṇīyam* ॥

(daśaka - 82)

This document has been prepared by*
Sunder Kidambi
with the blessings of
śrī raṅgarāmānuja mahādeśikan
His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate kṛṣṇāya parabrahmaṇe namaḥ
śrīmate rāmānujāya namaḥ

॥ śrīmannārāyaṇīyam ॥

(daśaka - 82)

bāṇayuddhaṃ nṛgamokṣaṃ ca

pradyumno raukmiṇeyaḥ sa khalu tava kalā
śambareṇāhṛtaṣṭam
hatvā ratyā sahāpto nijapuramahara-
drukmikanyāṃ ca dhanyām |
tatputro'thāniruddho guṇanidhiravaha-
drocanāṃ rukmipautrīm
tatrodvāhe gatastvaṃ nyavadhi musalinā
rukmyapi dyūtavairāt || 1 ||

bāṇasya sā balisutasya sahasrabāhor-
māheśvarasya mahitā duhitā kiloṣā |
tvatpautramenamaniruddhamadṛṣṭapūrvam
svapne'nubhūya bhagavan virahāturā'bhūt || 2 ||

yoginyatīva kuśalā khalu citralekhā
tasyāḥ sakhī vilikhatī taruṇānaśeṣān |
tatrāniruddhamuṣayā viditaṃ niśāyā-
māneṣṭa yogabalato bhavato nicketāt || 3 ||

kanyāpure dayitayā sukhamāramantaṃ
cainaṃ kathañcana babandhuṣi śarvabandhau |
śrīnāradoktatadudantadurantaroṣai-
stvam tasya śoṇitapuraṃ yadubhirnyarundhāḥ || 4 ||

purīpālaśśailapriyaduhitṛnātho'sya bhagavān
 samam bhūtavrātairyadubalamaśaṅkaṃ nirurudhe |
 mahāprāṇo bāṇo jhaṭiti yuyudhānena yuyudhe
 guhaḥ pradyumnena tvamapi purahantrā jaghaṭiṣe || 5 ||

niruddhāśeṣāstre mumuhuṣi tavāstreṇa giriśe
 drutā bhūtā bhītāḥ pramathakulavīrāḥ pramathitāḥ |
 parāskandat skandaḥ kusumaśarabāṇaiśca sacivaḥ
 sa kumbhāṇḍo bhāṇḍaṃ navamiva balenāśu bibhide || 6 ||

cāpānāṃ pañcaśatyā prasabhamupagate
 chinnacāpe'tha bāṇe
 vyarthe yāte sameto jvarapatiraśanai-
 rajvari tvajjvareṇa |
 jñānī stutvā'tha datvā tava caritajuṣāṃ
 vijvaraṃ sa jvaro'gāt
 prāyo'ntarjñānavanto'pi ca bahutamasā
 raudraceṣṭā hi raudrāḥ || 7 ||

bāṇaṃ nānāyudhogaṃ punarabhipatitaṃ
 darpadoṣādvitanvan
 nirlūnāśeṣadoṣaṃ sapadi bubudhuṣā
 śaṅkareṇopagītaḥ |
 tadvācā śiṣṭabāhudvitayamubhayato
 nirbhayaṃ tatpriyaṃ taṃ
 muktvā taddattamāno nijapuramagamaḥ
 sāniruddhaḥ sahoṣaḥ || 8 ||

muhustāvacchakraṃ varuṇamajayo nandaharaṇe
 yamaṃ bālānītau davadahanapāne'nilasakham |
 vidhiṃ vatsasteye giriśamiha bāṇasya samare
 vibho viśvotkarṣī tadayamavatāro jayati te || 9 ||

*dvijaruṣā kṛkalāsavapurdharaṃ
nṛganṛpaṃ tridivālayamāpayaṅ
nijajane dvijabhaktimanuttamā-
mupadiśan pavaneśvara pāhi mām || 10 ||*
